



QƏBƏLƏ

Qəbələ rayonunun ictimai-siyasi qəzeti

№ 16-17
(7421-7422)

1933-cü ildən nəşr olunur

Çərşənbə, 29 mart 2017-ci il.

Qiyməti 40 qəpik

PREZİDENTİN İŞ GÜNDƏLİYİNDƏN

Azərbaycan Respublikasının Prezidenti İlham Əliyev mart ayının 28-də Saatlı rayonuna səfər edib

Ölkə Prezidenti Saatlı rayonuna səfəri çərçivəsində Saatlı şəhərinin su təchizatı sistemlərinin istismara verilməsi, Saatlıda inşa edilmiş 100 yerlik körpələr evi - uşaq bağçasının, Saatlı-Sarıcalar-Qara Nuru-Şirinbəyli-Fətəlikənd-Azadkənd avtomobil yolunun, "Sarıcalar" yarımstansiyasının açılış mərasimlərində iştirak edib.

Dövlətimizin başçısı mart ayının 28-də Saatlı rayonunda pambıqçılığın inkişafı məsələlərinə həsr olunmuş respublika müşavirəsində iştirak edib. Ölkə Prezidenti müşavirədə pambıqçılığın inkişafı məsələləri ilə bağlı geniş nitq söyləyib. Həmin gün İlham Əliyev Saatlı rayonunun Qıraqlı kəndi ərazisindəki pambıq sahəsi ilə tanış olub.

Azərbaycan Respublikasının Prezidenti İlham Əliyev martın 26-da Danimarkanın ölkəmizdə yeni təyin olunmuş fəvqəladə və səlahiyyətli səfiri Svend Ollinqin etimadnaməsini qəbul edib.

Dövlət başçısı Azərbaycan ilə Danimarka arasında ikitərəfli əlaqələri müxtəlif istiqamətlərdə, o cümlədən iqtisadi sahədə inkişaf etdirməyin zəruriliyini vurğulayıb. Hazırda ölkələrimiz arasında iqtisadi, o cümlədən ticarət sahəsində əməkdaşlığın aşağı səviyyədə olduğunu deyən Prezident İlham Əliyev daha çox biznes əlaqələrinə malik olmağın vacibliyini bildirmişdir.

Azərbaycan Respublikasının Prezidenti İlham Əliyev martın 26-da Portuqaliyanın ölkəmizdə yeni təyin olunmuş fəvqəladə və səlahiyyətli səfiri xanım Paula Léal da Silvanın etimadnaməsini qəbul edib.

Görüşdə dövlət başçısı ölkələrimiz arasında turizm sektorunda əməkdaşlıq üçün yaxşı imkanların olduğunu qeyd edilib, bu sahədə qarşılıqlı əlaqələrin genişləndirilməsinin perspektivləri ilə bağlı fikir mübadiləsi aparılıb.



2017-ci il Azərbaycanda ölkə başçısının müəyyən etdiyi iqtisadi prioritetlərin uğurlu icrası ili olacaqdır

Son illər ölkə həyatının bütün sahələrində reallaşdırılan məqsədyönlü tədbirlər öz uğurlu nəticələrini verir.

İqtisadiyyatın müxtəlif sahələrində, o cümlədən enerji sahəsində qlobal əhəmiyyətli layihələrin icrası ölkəmizin imkanlarını artırmaqla yanaşı, regional və beynəlxalq əməkdaşlığın inkişafı işinə də xidmət edir. Bu baxımdan Azərbaycanın təşəbbüsü və liderliyi ilə icra olunan "Cənub Qaz Dəhlizi" layihəsi Azərbaycan qazını Avropa bazarlarına çatdırmaqla Avropanın enerji təhlükəsizliyinin möhkəmləndirilməsinə də öz dəyərli töhfəsini verəcək. Layihə çərçivəsində "Şahdəniz-2" qaz-kondensat yatağının işlənməsi üzrə işlərin 87 faizi, Cənubi Qafqaz Boru Kəmərinin genişləndirilməsi üzrə işlərin 72 faizi, Trans-Anadolu Boru Kəmərinin (TANAP) inşası üzrə işlərin 60 faizi, Trans-Adriatik Boru Kəmərinin (TAP) inşası üzrə işlərin 30 faizi icra edilib. Qeyd etmək lazımdır ki, "Şahdəniz" yatağı təsdiq edilmiş qaz ehtiyatı ən azı 1,2 trilyon kubmetr olan dünyanın ən böyük qaz yataqlarından biridir.

Azərbaycanda tranzit potensialının reallaşdırılması istiqamətində də mühüm layihələrin icrasına başlanılmışdır. Bu il Bakı-Tbilisi-Qars dəmir yolunun tikintisi başa çatmalıdır. Bu layihənin icrası Çindən Avropaya yüklərin çatdırılma müddətinin 25-30 gündən 12-15 günə endirilməsinə imkan verəcək. Şimal-Cənub nəqliyyat dəhlizi çərçivəsində isə ötən il Azər-

baycan ərazisində bütün tikinti işləri başa çatdırılıb. Beləliklə, Azərbaycan çox mühüm nəqliyyat qovşağına çevrilməkdədir. Hazırda iqtisadi siyasətin prioritetləri iqtisadiyyatın daha da şaxələndirilməsi, qeyri-neft sektorunun inkişafıdır.

Sənayenin inkişafı məqsədilə sənaye parklarının və zonalarının yaradılması işləri aparılmaqdadır. 2018-ci ildə Sumqayıt Kimya Sənaye Parkında investisiya dəyəri 2 milyard ABŞ dollarına yaxın olan bir neçə sənaye müəssisəsi açılacaq. Pambıq, tütün, fındıq, çay, barama və digər ixrac yönümlü məhsulların istehsalı artırılacaq, bir neçə aqropark və iri fermer təsərrüfatlarının yaradılması davam etdiriləcək. İnformasiya sektorunun inkişafı məqsədilə xidmətlərin keyfiyyətinin, ölkənin tranzit informasiya dəhlizi potensialının artırılması davam etdiriləcək.

Eyni zamanda, qeyd etmək lazımdır ki, əldə edilən real uğurlarla yanaşı, qlobal iqtisadi böhran prosesləri Azərbaycan iqtisadiyyatına da öz təsirini göstərmişdir, gəlirlər azalıb və ötən il ərzində milli valyuta 10,1 faiz ucuzlaşıb. Lakin ölkəmizdə daha dayanıqlı inkişafa nail olmaq üçün "Strateji Yol Xəritəsi" təsdiqlənib. Struktur, institutional, pul-kredit, maliyyə və digər istiqamətlərdə dərin islahatlar aparılır, vergi və gömrük sahəsində idarəetmə təkmilləşdirilir, bütün sahələrdə şəffaflıq təmin edilir. Məsələn, ötən il ticarət dövryyəsinin azalmasına baxmayaraq, gömrük rüsum-

larının həcmi xeyli artıb.

Azərbaycanın gücü təkə iqtisadiyyatla məhdudlaşmır: Azərbaycan çoxmillətli bir ölkədir. Əsrlər boyu burada müxtəlif etnik qruplar və dini icmaların nümayəndələri sülh, qarşılıqlı anlaşma və dialoq şəraitində yaşayıblar. Azərbaycanda tolerantlıq ruhu daim hökm sürüb və 2016-cı il Azərbaycanda "Multikulturalizm ili" kimi yadda qalıb. Ölkəmiz artıq sivilizasiyalar, dinlər və mədəniyyətlərə dialoqa həsr olunmuş mötəbər beynəlxalq tədbirlərin keçirildiyi mühüm bir məkana çevrilib. Birləşmiş Millətlər Təşkilatının Sivilizasiyalar Alyansının 7-ci Qlobal Forumunun ötən il Bakı şəhərində uğurla təşkil olunması bunun yaxşı nümunəsi və dünya ölkələrinin Azərbaycandakı multikulturalizm mühitinə olan münasibətinin real ifadəsi idi.

Ölkə həyatının bütün sahələrində olduğu kimi, Azərbaycan idman sahəsində də böyük uğurlar əldə edib. Paytaxtda və regionlarda ən müasir Olimpiya idman kompleksləri və digər idman infrastrukturunu yaradılıb. Dövlət səviyyəsində idmana göstərilən qayğı və ölkədə ən müasir infrastrukturun yaradılması gənc nəslin idmana olan marağını böyük dərəcədə artırıb. İdmançılarımızın ən mühüm beynəlxalq idman tədbirlərində uğurlu iştirakı bu gün artıq yaxşı ənənəyə çevrilib və Azərbaycan idmançılarını Rio Olimpiya Oyunlarında bunu bir daha sübut edə bilər. İdmançılarımız 18 medal qazanaraq medal-

ların sayına görə dünyada 14-cü, Avropada 7-ci, post-sovet məkanında 2-ci, müsəlman ölkələri içərisində isə birinci yeri əldə edib.

Azərbaycan, həmçinin mötəbər idman tədbirlərinə ev sahibliyi edən dünyanın tanınmış ölkələrindən biridir. Ölkəmizdə son illər iki mühüm beynəlxalq idman tədbiri-ilk Avropa Oyunları və planetimizin 500 milyon insanının izlədiyi Formula-1 Qran-Pri yarışları keçirilib. Bu il yenedən beynəlxalq idman aləminin diqqəti Azərbaycanda olacaq. May ayında ölkəmizdə İslam Həmrəyliyi Oyunları keçiriləcək. İdman sahəsində beynəlxalq əməkdaşlığın möhkəmləndirilməsinə böyük töhfə verəcək bu tədbirlər həm də Azərbaycana gələn turistlərin sayını xeyli dərəcədə artıracaq, bununla da ölkəmizdə turizm sektorunun inkişaf etdirilməsi işinə xidmət göstərəcək.

Ölkə başçısının apardığı iqtisadi siyasət nəticəsində 2017-ci il Azərbaycan iqtisadiyyatının inkişaf ili olacaq. Eyni zamanda, sosialyönümlü təşəbbüslərin maliyyələşdirilməsi artırılacaq. İqtisadiyyatın şaxələndirilməsi və iqtisadi islahatların həyata keçirilməsi işi davam etdiriləcək. Hazırda ölkəmizin ümumi daxili məhsulunun 70 faizi qeyri-neft sektorunun payına düşür. Azərbaycan artıq Dünya İqtisadi Forumunun Qlobal Rəqabət Qabiliyyətli İndeksine görə 37-ci yerdədir. Ölkəmiz 2017-ci ildə göstəricidə daha yüksək zirvələrə fəth etmək əzmindədir.